

ЯК У СТАРЫЯ, ДОБРЫЯ ЧАСЫ

ЛІДА. «Бібліяноч-2026» у Лідскай раённай бібліятэцы імя Янкі Купалы адзначылі сапраўдным паэтычным спаборніцтвам паэтаў горада і раёна.

Яркая, арыгінальная культурная падзея ў галоўнай кніжніцы Лідскага краю, якая стартавала пад дэвізам «Лідскі хранограф: падарожжа ў часе», прайшла, як у старыя, добрыя часы, пра якія сёння можна даведацца з падручнікаў гісторыі або з іншых цікавых і карысных кніг. Акрамя ажыўшых інсталяцый – вобразаў пісьменнікаў мінулага і гістарычных падзей, у сцянах сучаснай бібліятэкі адчувалася, як ажывае даўняя традыцыя. Тут адбылася эпічна-паэтычная бітва двух літаратурных аб'яднанняў: міжнароднай літаратурнай суполкі «Чертог Поэта» (кіраўнік член Саюза пісьменнікаў Беларусі, паэт Руслан Півавараў) і Лідскага раённага літаратурнага аб'яднання «Суквецце» (кіраўнік, паэт Уладзімір Глінін).

У цяжкай барацьбе пад покрывам ночы, пры святле не паходняў, але лямпаў гучалі галасы лідскіх паэтаў, скрыжаваўшых свае вершы на рысталішчы паэзіі: Людмілы Русь, Ліліі Пушкаровай, Валянціны Пакідавай, Ігара Вербавіка, Людмілы Дарафейчык, Алы Юшко, Станіславы Белагаловай, Ліліі Каранеўскай-Радзевіч. Секундантам і галоўным завадатарам турніру выступіла бібліёграф Лідскай раённай бібліятэкі імя Янкі Купалы Галіна Раманаўна Курбыка.



Паэтычная бойка доўжылася паўтары гадзіны, пасля чаго ўсе яе ўдзельнікі, жывыя і шчаслівыя, былі ўзнагароджаны бурнымі апладысманамі гледачоў. Як і павінна быць – перамагла дружба! Вялікі дзякуй усім членам абодвух літаратурных аб'яднанняў, а галоўнае, арганізатарам «Бібліяночы-2026» – дырэктару Лідскай раённай бібліятэкі імя Янкі Купалы Алене Адамаўне Быстрыцкай і ўсяму калектыву дзяржаўнай установы культуры.

САЮЗ ПІСЬМЕННІКАЎ БЕЛАРУСІ ГРОДЗЕНСКАЕ АБЛАСНОЕ АДДЗЯЛЕННЕ

На фота: эпізоды паэтычнага турніру ў Лідзе ў межах «Бібліяночы-2026». Лідская раённая бібліятэка імя Янкі Купалы. Красавік 2026 года.

















